




# IL-KNISJA TAL-MADONNA TAL-KARMNU F'SAN PAWL IL-BAHAR



**Fil-preżent din il-Knisja hija mmexxija mill-Patrijiet Franġiskani Konventwali ta' l-istess parroċċa**

Fit-triq li mill-parti l-qadima ta' San Pawl il-Bahar twasslek lejn il-bajja tax-Xemxija, fuq in-naħha tax-xellug tat-triq hemm il-knisja tal-Madonna tal-Karmnu. Din hija waħda mill-knejjes filjali tal-knisja parrokkjali ta' l-Addolorata ta' San Pawl il-Bahar li hija mmexxija mill-Patrijiet Franġiskani Konventwali. L-inħawi li fihom tinsab din il-knisja jissejħu ta' ħdejn Ghajn Rażul, u dan għall-famuża ġħajn li hemm fil-bidu tat-triq tal-bajja, li skond it-tradizzjoni, kien xorob minnha San Pawl meta wasal fil-gżira tagħna.

Ma nafux eżatt min kien li għażel li tinbena din il-knisja ddedikata lill-Madonna bit-titlu tal-Karmelu, jista' jkun li l-art li fuqha ġiet mibnija l-knisja kienet proprijeta' tal-knisja tal-Karmnu ta' l-Imdina, iż-đa jista' jkun ukoll li kien hemm xi villeġġjanti li kienu jiġu mill-Belt biex iqattgħu x-xhur shan tas-sajf fl-inħawi u xtaqu li jkollhom din il-knisja biex ma jinqatgħux mill-Kult Karmelitan li kienu jħaddnu.

Bdiet tinbena nhar is-16 ta' Awissu, l-għada tal-festa ta' Santa Marija, tas-sena 1854, u dan x'aktarx kien iż-żmien li l-aktar li kien ikun hemm nies għall-vaganzi u b'hekk aktar ikun hemm benefatturi. Tielest nhar festa oħra kbira u għażiżha għalina l-Maltin, dik ta' San Pawl, 10 ta' Frar 1855. Tbierket mid-Delegat Kappillan Camilleri tan-Naxxar fil-15 ta' Mejju 1856. Fuq il-bieb ewljeni tagħha hemm kampnar żgħir li fih qanpiena waħda. Quddiemha hemm parapett żgħir, u fuq in-naħha ta' wara għandha sagristija żgħira. Is-saqaf minn ġewwa huwa mibni fuq arkati kbar, l-altar ewljeni huwa ta' l-irħam bi kwadru tal-Madonna tal-Karmnu fuqu. F'niċċa 'l fuq mill-perspettiva ta' l-altar hemm statwa tal-Qalb ta' Gesu'. Hemm ukoll żewġ statwi kbar, waħda ta' San Ġużepp u oħra ta' San Franġisk Saverju. Il-knisja għandha sett kwadri tal-Via Sagra u altar mejda. Fis-sajf meta l-inħawi jkunu miżghuda bin-nies li jmorru San Pawl il-Bahar għall-vaganzi, ikun hemm il-quddies kuljum filwaqt li matul issena l-knisja tintuża regolarment kemm għall-quddies kif ukoll għall-laqqħat ta' talb. Fil-prezent din il-knisja hija mmexxija mill-Patrijiet Franġiskani Konventwali ta' l-istess parroċċa.

Il-festa tal-Madonna tal-Karmnu ssir f'wieħed mill-ħdud tax-xahar ta' Lulju.

Sadanittant, il-festa t-tajba lil kulħadd.

**Mario Fenech**